

بسم الله الرحمن الرحيم

اخلاق د اسلام په رڼا کې

لېکوال: مولنا سېد ابوالاعلی (مودودي)

ژباړن: مولوي محمد شریف (رحماني)

په معمولي حالاتو کې چې د ژوند سمندر په ورو ورو روان وي نو انسان یو ډول ډاډ
احساسوي دا ځکه چې د سیند پرمخ سپینو رڼو اوبو پرده جوړه کړې او تري لاندې خاوري او خټې
پټې دي د سپینو اوبو د مخ صفایې چې یو څوک وويني نو ددې خبرې د خپرلو هیڅ اړتیا نه

محسوسوي چې وواښې ددي په تل کې به کوم شيان او څنگه پټ وي؟ خو کله چې په سمندر توپان راوالوزي نو لاندې ټولي خټې رابرسېره او د اوبو له پاسه و بهيري نو پدغه مهال د پانده انسان نه پرته هر سړی گوري چې د ژوند په دي سمندې کې د ننه څه پټ دي دا هغه وخت وي چې عام وگړي يې احساس کړي او په دي فکر کې شي چې د هغې سر چينې معلومات دي تر لاسه شي له کوم ځايه چې دا خاوري خټې او گندگۍ را روانې دي او هر هغه تدبير دي په کار واچولی شي چې د هغې په وسيله دغه سيند صاف سوتره و ساتلی شي

واقعيت دادي چې که چيرې په دي مهال هم په خلکو کې احساس راپيدانه شي نو دا ددي خبري څرگند دليل دي چې بشریت د خپل غفلت په نېشه کې داسې بيخوده پروت دي چې له سره خپله گټه او زيات نه پيژني .

د اوسنيو ولسونو اخلاقي حالت

په اوسني وخت کې چې موږ ژوند کوو نړۍ وال وضعيت غير معمولي بڼه لري د ژوند سمندر طغياني څپې وهي او دهيوادونو او ولسونو ترمنځ سخت اخ او ډب روان دی د بشري نړۍ زياتو وگړو خپل ټول اخلاقي ارزښتو نه له لاسه ورکړي دي اوس موږ هغه پليتي د ژوند په ډگر په ډاگه وینو. او د پلټنې لپاره يې څه کړاو او زيار گاللوته اړتيا نه بولو اوس خو يوازي هغه شخص چې له موره پوند پيدا شوی اوسي په دي اشتباه کې پريوزې چې وواېې در نخور حالت بڼه دی. او يوازې هغه وگړي د رنځ له علاج او تشخيص نه بې غمه پاتې کیدی شي چې د څارويو په څير له اخلاقي حس څخه خالي وي او يا هغه وگړي چې اخلاقي احساسات يې فلج شوې اوسي .

موږ يې په خپلو سترگو وینو چې بشپړ ولسونه په ډيره لويه اندازه د هغو بدترينو رزيلو اخلاقي صفاتو يښپړه څرگندونه کوي چې د بشریت ضمير ورته دتل لپاره د کرکې او نفرت په سترگه کتلي دي. بې انصافي ، بې رحمي ، ظلم ، دروغ ، دوکه ، خيانت فريب ، وعده خلاقي بې حيايې ، ځان ځاني ، زور زياتی او داسې نور جرمونه اوس يوازي انفرادي جرايم نه بلکهې د ولسي اخلاقو په حيثيت يې څرگندونه کيږي يه نړۍ کې يې لوی لوی ملتونه په تولنيزه توگه سرته رسوي که چيرې په شخصي توگه چا دا جرمونه تر سره کړې وای نو هغوی به د خپلو هيوادونو په جيلخانو کې پراته وای اوس مهال ټولو ملتونو خپل لوی لوی مجرمان راټول کړي او خپل مشران يې گرزولي دي ددوی په مشرتابه کې دبد معاشۍ او لو چکۍ خراب او بدتر ماډل نه دی پاتې چې هغه دوی په څرگنده توگه په پوره بې حيايې سره سرته نه وي رسولی هر قام دبل قام په خلاف په لويه پيمانه دروغ جوړوي او په خپرونه يې لاس پوري کوي بشپړ هيوادونه او لويې و چې په لوټ مارانو بدلې شوې دي او هريو ډاکو د خپلې

ډاکې پرمهال په ډيرې يې حيايې سره د خپل رقيب د ناوړه کړو وړوڅخه چيغې او سوري وهي داسې ناوړه کړه وړه چې دده خپله لمن د خپل رقيب په مقابل کې څه لږه توره نه وي ددغو ظالمانو په وړاندي د انصاف او عدالت معنا يوازي دادي چې هر څوک دي له خپلو ولسونو سره له انصافه کار و اخلي . حق هر هغه شی دي چې ددوی لپاره وي د نورو په حق تيری کول د دوی په اخلاقي قانون کې نه يوازې روا بلکې د ثواب کار گڼلی شي نژدې نژدې د ټولو ملتونو همدغه حال دی له دوی سره د اخيستلو پيماني جلا او دورکولو لپاره جلا دي دوی چې دخپلو گټو دتحقق لپاره د څو مره معيارونو د بنسټ ډبره ږدي کله چې د نورو د گټو خبره مطرح شي نو ددوی معيار بدلون ومومي او دکومو معيارونو غوښتنه چې دوی له نورو څخه کوي دهغو پابندي د خپل ځان لپاره ناروا بولي .

د تړونونو او اولوظنا مو ماتولو رنځ تردې اندازې پورې رسيدلی دی چې اوس يو دولت او ملت په بل دولت او ملت باور نه شي کولی .د لويو دولتونو نمايندگان چې په نړۍ والوتړونونو کوم لاسلېکونه کوي نو هماغه مهال ددوی په زړونو کې خبيثه اراده پرته وي چې کله هم دوی ته فرصت په لاس ورشي نو بيا به ددې تړون څه پروا نه ساتي .

کوم وخت چې د يو ملت جمهور رئيس او يا صدر اعظم دبل قام د تباهي او بربادۍ لپاره چرې تيرې کوي نو په ټول ملت کې دده پرضد يو اواز هم نه پورته کيږي جوتنه ده چې د ټول هيواد وگړي په دې جرم کې شريک دي د ملتونو د همکارۍ او فريب ور کولو خو دغه حال دی چې د لويو لويو سپيڅلو اخلاقي اصولو په هکله خو خبري اترې کيږي يوازې ددې هدف په خاطر چې نړۍ والوته دوکه ورکړي او دخپلو گټو په خدمت کې يې استعمال کړي او ساده خلکو ته ډاډ ورکړي چې له تاسو څخه چې موږ د ځان او مال د سربښندنې کومه غوښتنه کوو دا د خپل ځان لپاره نه بلکې د ټول بشريت د ښيگڼې او نيکمرغۍ لپاره يې تر سره کوؤ

ددوی قساوت (د زړه سختيا) او بې رحمي تر دې اندازې پورې رسيدلې ده چې کله يو هيواد پر بل حمله کوي نو په ډير فخر او غرور په وحشيانه توگه د هغه هيواد دوگړو د وژلو او ابا ديو دړنگولو زيری ورکوي گويا هغوی يې بشريت ته اعلا توی چې نړۍ په انسانانو نه بلکې په ليوانو او ځنگلې ځناورو اباده دی ددوی له ظالمانه او وحشيانه چلند څخه د ځنگله ځناور شرم احساسوي د هغوی خپل سری توب اوو حشت تر دې حده رسيدلی دی چې يو قام په بل قام دبري نه وروسته نه يوازې دا چې په ډيرې بې باکۍ سره يې په لوب او تالان لاس پورې کوي بلکې په ډيرې منظمې طريقې سره هلې ځلې کوي .چې په هغوی کې ټول اخلاقي فضایل له مينځه يوسي او ټولو رز يله (گنده) صفاتو او خويونو ته په کې وده ورکړي په داسې حال کې چې دوی يې پخپله له ناوړتياڅخه سر ټکوي .

دغه یو څو څرگندې اخلاقي نیمګړتیا وې دي چې د نمونې په توګه مې بیان کړې- البته که چیرې بې په پوره تفصیل سره جاج و اخیستلی شي نو څرګنده به شي چې د بشریت بشپړ جسم په اخلاقي حیثیت سره بوی ناک شوی دی پخوا به د زنا، فحشاء و او دجواری اډې تر ټولو لوېې ګنده او خرابې سرطانې تبا ه کوونکې دانې ګڼلې شوې اوس خو چې په کوم لوري گوري ټول بشري تمدن سرطاني لویه دانه ښکاري د ولسونو پارلمانونه ، د حکومتونو نظامونه و زارتونه، محاکم څارنوالی، د خپرونې ټول وسایل ، پوهنتونونه ، لیسې او مدرسې ، بانکونه ، صنعتي شرکتونه او سوداګریزې غونډې دا ټول هر څه په داسې سرطانې دانو اخته دي چې یو تیزنشر ته اړه لري

تر ټولو زیاته دا فسوس او غم خبره خوداده علم چې د بشریت تر ټولو ستر جوهر تشکیلوي نن د هغې هره څانګه د بشریت د تباھۍ لپاره استعمالولی شي د ځواک او قوت څومره وسیلې چې الله پاک انسان ته ورکړي دي دفساد او تباھۍ په چارو کې ورڅخه کار اخیستلی شي انساني لوړصفتونه لکه میړانه ، ایثار، سر ښندنه سخاوت ، صبر، زغم، ټینګه اراده اولوپرهمت او داسې نور نن ورځ د یو څولویو بنسټیزو بد اخلاقيو په خدمت کې دي څرګنده ده چې ټولنیز فساد هغه مهال ډیر څرګند ښکاري کله چې ځانګړي فسادونه د بشپړوالي مرحلې ته ورسیري تاسو ددې خبرې سوچ نه شی کولی چې که چیرې د یوې ټولنې زیات وګړي نیک خلک وي په مجموعی توګه دې په بدو چارو لاس پورې کړي داهم په هیڅ ډول امکان نه لري چې نیک عمله وګړي به د خپل قیادت او مشرتابه واګي دبدکاره خلکو په لاس ورکړي او په دې خبره به خو ښي څرګنده کړي چې د هغوی ولسي ، دولتي او نړۍ والې چارې په غیر اخلاقي اصولو و چلوي نو له همدې امله په لویه کچه د نړۍ ولسو نوته دداسې رزیلو او ناکاره اخلاقو څرګندونه د خپلو ټولنیزو ادارو په وسیله تر سره کوي دا ددې خبرې دلیل دی چې نن بشریت د خپلو ټولو علمي او تمدني پرمختګونو سره سره په یو ډیر سخت اخلاقي تنزل او انحطاط کې اخته او زیاتره وګړي ددې رنځ نه اغیزمن شوي دي دا حالت که چېرې همداسې دوام وکړي نو هغه وخت لري نه دی چې په هغې کې به بشریت دېوې لوېې تباھۍ سره مخامخ او دتیارویوه اوږده لړۍ به پرې را خپره شي اوس که موږ په پټو سترګو دبربادۍ دغې ټیټې ګندې ته په منډه ځغلیدل نه غواړو نو موږ ته ددې درک لګول په کار دي چې ددې فساد سرچینه چېرته ده چې له هغې نه داتوپان راولاړشوی. څرنگه چې دغه اخلاقي فساد دی نو موږ به اړومرو ددې پته په هغو اخلاقي افکارو کې لټوو چې د نن په نړۍ کې پیاوړتیا لري.

د نړۍ والو اوسنی اخلاقي مفکوره

اوس پوښتنه دا ده چې د نړۍ والو اخلاقي مفکوره څه شی دی ؟ ددغې پوښتنې د څېړنې څخه موږ ته په ډاگه کيږي چې په بنسټيزه توگه دغه ټول افکار په دؤو لويو برخو ويشل شوې دي .
يو ډول هغه افکار دي چې د توحيد او آخرت د ژوند له عقيدې سره تړاو لري .دويم ډول هغه افکار دي چې هغه له دې عقيدې څخه جلا دي او په څه نورو بنسټونو يې ټينگښت موندلی دی اوس به موږ ددې دواړو افکارو جاج واخلو وبه گورو چې په نړۍ کې نن وخت دغه افکار په کومه بڼه موندلی شي او پايلې يې څه دي؟

دالله عزوجل په توحيد او آخرت په عقيدې چې د څومره اخلاقي افکارو د بنسټ ډبره ايسنودل شوې د هغو د شکل او صورت بشپړ انحصار د هغې عقيدې په نوعيت پورې تړلی شوی دی چې د الله او آخرت د ژوند په باور لرونکو خلکو کې موندلی شي نو ځکه موږ ته ليدل په کار دي چې نړۍ وال نن مهال الله عزوجل په کوم شکل مني او دبل ژوند په هکله يې عام تصورا و فکر څنگه دی؟
په الله عزوجل زياتره باورلرونکي وگړي په شرک کې اخته دي هغوی په خپل اټکل دالوهيت زياتره اختيارات چې د هغو تعلق د هغوی له ورځيني ژوند سره ده په نورو مخلوقاتو ويشلې او د هغوی خيالي مجسمې يې د خپلې غوښتنې په برابر داسی جوړي کړي چې هغوی د خپلې خدايې واک او صلاحيت ددوی له خوښې سره سم په کار راولي .دوی په گناهونو لاس پورې کوي هغوی ورته بخښنه کوي دوی د خپلو فراېضو نه غافله او د هغوی د حقوقو نه بې پرواد ځناورو په شان د حلالو او حرامود بېلتون نه پرته د نړۍ په ورشو کې په څرلگيادي او هغوی د خپل نذر اونياز په بدل دوی ته د نجات ضمانتونه ورکوي که دوی غلاکولو ته هم ځي نو دهغوی د مهربانۍ له کبله پوليس اوده پاتې شي .ددوی او هغوی تر مينځ په دې خبره سودا شوې ده چې دوی دې دخپل لورې نه خپله عقیده ښه ساتي .او نذر او نیاز دې وړاندې کوي . ددی په عوض کې به د دوی ټولې چارې د دوی له خوښې سره سمې ترسره کيږي او له مرگه وروسته چې هر کله الله د دوی مټواخذه وغواړي نو هغوی به د مېنځگړي په توگه ووايي . چې دوی خو خپل ځانونه زمونږ په ځولۍ کې اچولي ؤ . دوی ته دې هيڅ نه ويل کيږي . بلکې په ځينو ځايونو کې خو د دوی د رانيولو هيڅ ضرورت نه پېښيږي .ځکه چې د دوی د گناهونو کفارو خو بل چا مخکې سرته رسولې وه .

دغو مشرکانه عقيدو د آخرت په ورځ باور هم يې مفهومه وگرزولو ، ددې نتيجه دا شوه چې ټول اخلاقي ارزښتونه له مېنځه ولاړل چې دين يې د بنسټ ډبره ايسې وه . ديني اخلاق خو يوازې په کتابونو کې ليکلی شوې او په ژبه يې هم په ډيرې درناوې سره يادونه کيږي . البته په عملي توگه د دوی د پابندۍ نه د ژغورلو په خاطر شرک د تېښتې . بې شميره لارې پرانستي دي . په هر حال دوی خپل زړه ته

ډاډ ورکوي، چې د خلاصون پړاوت ته به ورسېږو له شرک نه ور اخوا چيرته چې د الله پالنې او اخرت عقیده په ښه شکل موجوده ده. هلته وینو چې په الله پاک د باور غوښتنې د بشري ژوند په یوه کوچنۍ دایره کې محدودې شوي دي. ځینې چارې یو څو رسمونه او بندیزونه دي چې د انفرادي او ټولنیز ژوند په محدوده دایره کې یې گویا الله ور څخه غوښتنه کوي او په بدل کې یې ورته ډیر لوی جنت تیار کړی.

که چیرې دوی دا غوښتنې بشپړې کړي. نو بیا خو د الله له لوري د بل څه کولو ضرورت نه پېښېږي له دې نه وروسته دوی بشپړه خپلواکې لري چې د ژوند چارې له خپلې خوښې سره سم سرته ورسوي او که چیرې هغوی په دغه الهي غوښتنو کې له نیمگرتیا څخه. کارواخلي نو د هغه جلت، عظمت په رحمت او مهربانۍ دوی باوري دي چې د جنت په دروازه کې به له دوی څخه د گناه پیټۍ لري کړي او جنت ته د ننوتلو لپاره به اعزازی ټکټ ورکړي.

دغه تنگ او لنډ دیني تصور خو د لومړي ځل لپاره د ژوند په معاملاتو باندې د دیني اخلاقیاتو تطبیق ډیر محدود کړ. چې د هغې له کبله د ژوند ټولې لویې لویې څانگې د ټولو اخلاقي لارښوونو او بندیزونو څخه ازادې شوي کوم چې به د دین نه تر لاسه کولی شوې بله دا چې په دې تنگه دایره کې د اخلاقي نیوکې نه د ژغورنې لپاره یوه پرانستې لاره پرېښودل شوه او دهغې نه د گټې په اوچتولو کې ډیر لږ خلک سستی څرگندوي له دې ټولو نه ښه حالت چې د کومو مذهبي پاتکیو دی په داسې حال کې چې هغوی له شرک څخه هم پاکې دي په رښتیا سره په الله باور لري او د اخرت په هکله د دروغو په اسره باوري نه دي د دوی دننه د اخلاقو سپڅلتیا خو بیشکه موندلې شي. البته په عامه توگه د مذهب او روحانیت محدود تصور دوی خراب کړي دي. دوی له دنیا او له ژوند سره د اړوندو پېښو نه تر ډیرې اندازې پورې بې تعلقه پاتې شوې دي او څو ځانگړي کارونه یې چې هغه دیني چاري گڼلې شي په خپله غاړه اخیستي دي یا خو خپل روح په وینځلو وینځلو سوتره کوي. ددې په خاطر چې دوی هم په دې نړۍ کې د عالم غیب د اوازونو د اوریدلو او حسن مطلق د سوري د لیدو قابل وگرزي د دوی په نزد د دنیوي ژوند نه گوښه کیدل. الله ته د نژدې توب او نجات وسیله ده. یو لورته چې دین کومه نقشه وړاندې کړې د هغې په برابر دې د خپل ژوند یو څو څرگند اړخونه برابر کړي او بهادې د نفس د ترکیبې د څو طریقو څخه کار واخیستلی شي او بیا دي د یوې محدودې دایرې دننه په څو مذهبي او روحاني مصروفیتونو کې بوخت پاتې شي او د ژوند شپې او ورځې دې بشپړې کړې. گویا د دوی خدای ته یو څو ښایسته د شیشو لوبښې یو څو ښکلې لاوډسپیکرونه یو څو خوندور راډیو سټیشنونه او

يو څو ښکېلي د عکاسۍ کمرې په کاروې او دهمدغه هدف لپاره هغه زمکې ته ددومره وسايلو سره انسانان راليرلي و.

ددې په خاطر چې هغوی دلته خپل ځان په دې شيانو کې تبديل کړي او بيادې بيرته ولاړشي ددين دغه رو حانې نا سم تصور او فکر له ټولو نه ډيرلوی زيان دا رسولي دی چې کوم وگړي د ډيرو لوړو او سپيڅلو اخلاقي صلاحيتونو لرونکي و، هغوی يې د ژوند له ډگره گوښه کړل او گوټونو ته يې بوتلل ډيرو پستو او نالايکو خلکو ته له څه کړاوه پرته د ژوند ډگرخالي پاتې شو.

د نړۍ د بشپړ مذهبي صورت حال لنډيز هم دادی او له دې څخه تاسو اندازه لگولی شي چې د الله پالنې له عقيدې څخه کوم اخلاقي ځواک انسان ته په لاس ورتللی شو. ډيرو خلکو هغه حاصل نه کړ. ډير لږ وگړي يې په حصول بوخت دي.

دا ځکه چې د بشريت د مشرتابه او لارښوونې نه هغوی پخپله لاس اخيستی دی، نو ځکه د هغوی حال هغې بطرۍ ته ورته دی چې له ځواکه ډکه وي خو بيا هسی چيرته پرته وی.

د انساني تمدن قافله چې په اوسنۍ وخت کې کوم خلک رهبري کوي. د هغوی خويونه د الله او اخرت د بنسټيز تصور څخه خالي دي او له پوهې سره سره خالي کړی شوي دي. دا چې په اخلاقو کې يې د الهي لارښوونو نه په بشپړه توگه انکار کړی دی.

اگر که په هغوی کې ځينی خلک د څه نا څه مذهب قايل دي. خو د هغوی په وړاندې دين او مذهب د هر سړي يوازې شخصي معامله ده. چې هغه د يو شخص تر ذاته پورې محدود ساتلی شي. له ټولنيز ژوند او معاملاتو سره د دين او مذهب هيڅ سرو کار نه بولي. بيا نو ددې څه اړتيا ده چې هغه دې د ژوندنيو چارو د چارچلند د لارښوونې په خاطر د بشريت نه د لوړ ځواک په لوري مراجعه وکړي

د تيرې شوي پيړۍ په وروستيو برخو کې چې د کوم اخلاقي خوځښت پيل له امريکا څخه وشو. بيا ورو ورو په انگلستان او نورو هيوادونو کې هم خپور شو د هغه بنسټيز اهداف د امريکا د اخلاقو د انجمن د اعلاميې په فهرست کې په دې توگه وړاندې شوی دی.

د بشري ژوند په ټولو اړيکو کې که هغه شخصي وي او که ټولنيزې، ملي وي او که بين المللي د اخلاقو په انتهايې اهميت زور او فشار راوړل ضروري دي په دې شرط چې ديني معتقداتو او مافوق طبيعت افکارو ته په کې ځای ور نه کړی شي. ددې خوځښت له امله په انگلستان کې د اخلاقو د انجمن ټلواله Union of Ethical Societies جوړه شوه.

وروسته بيا د اخلاقي اتحاد Ethical Union په نوم پيوستون جوړ شو. ددې بنسټيز اهداف داسې بيان شوي.

انسانی ملګرتیا او بشری خدمت باید د مذهب، دین، آخرت او د مرګ نه وروسته ژوند له
تصوره پاک اوسي اخلاقو ته د آخرت د عقیدې څه اړتیا نشته. په سوچه بشري او فطري وسایلو سره
انسانان د خپل ژوند په ټولو برخو کې له حق سره د مینې او معرفت او په حق باندې د عمل کولو لپاره
تیارول ضروري دي.

واقعیت دادی چې په پورته الفاظو کې د لویديځ تمدن څیره بر بڼه شوي ده چې نن ورځ د نړۍ د
افکارو د تهذيب او تمدن د چارو د لارښوونې واک ورسره ده.

نن ورځ چې په عملي توګه کوم وګړي د نړۍ نظام چلوي د هغو ټولو په فکر کې همدغه
تصور پروت دی چې مخکې مو څرګند کړ دوی خپل افکار له الله او د آخرت د عقیدې او د دین له
لارښوونو څخه ازاد کړي دي هغوی یوازې د الله جلت عظمت ووجود مني خو د خپل ژوند لپاره اصول
او قوانین له هغه څخه نه اخلي د ژوند په ډګر یې بې واکه بولي.

د لادینه اخلاقي فلسفو جاج اخیستل

اوس به موږ د غیر دیني فلسفو جاج واخلو وبه ګورو چې د دوی کیفیت څه شی دی ؟

۱- لومړی: د اخلاقي فلسفو بنسټیزه پوښتنه داده چې هغه اصلي او وروستنۍ نیکی او ښیګڼه
کومه یوه ده چې هغې ته رسیدل د بشري هلو ځلو هدف وي او په معیار باندې یې د انسان عملي
کړنلاره برابره او د ښو او بدو صحیح او ناسم په هکله یې پریکړه وشي؟ ددې پوښتنې یو ځواب انسان
ونه موند بلکې ددې ګڼ شمیر ځوابونه دي.

دېوتولګي له نظره خوښي او خوشحالي، د دویم په رایه کمال د دریم له نظره مسؤلیت
پېژندنه چې د مسؤلیت پېژندنې په مقصد وي. بیا د خوشحالی او خوښي په هکله جلا جلا پوښتنې پیدا
کيږي چې څنګه خوشحالي؟ ایا هغه چې د جسماني او روحاني غوښتنو په پوره کولو حاصلیږي؟ او که
د ذهني او فکري پرمختګ پورېو ته رسیدل دي؟ ایا فردي او که ټولنیزه خوښي؟ په همدې توګه چې
کوم خلک کمال هدف ګرځوي د هغو په هکله هم ډیرې پوښتنې راولاړیږي.

د کمال تصور او معیار څه شی دی؟

په همدې ډول د چا کمال مطلوب دی؟

د فرد او که د ټولنې او یا د ټول بشریت؟

په همدې توګه چې کوم وګړي دا مني چې مسؤلیت دې د مسؤلیت په مقصد وي او د داسې

قانون حیثیت دې غوره کړي. چې د هغه مطلق اطاعت وکړي شي او هغه دې انتهایې ښیګڼه او خیر

وگڼل شي. د دوی په هکله هم دا پوښتنه را پورته کيږي چې هغه قانون په واقعیت کې څه شي دی؟ چا جوړ کړی او د چا قانون دی چې اطاعت یې پر مونږ واجب شوی.

ددې ټولو پوښتنو ځوابونه د بیلابیلو ډلو په نزد جلا حیثیت لري. یوازې د فلسفې په کتابونو کې سره جلا نه بلکې په عملي توګه هم سره ورته والی نه لري.

د بشري پرګنو ګڼ وګړي چې د انساني تمدن بیړۍ را کاري په دوی کې د حکومتونو چلونکي، وزیران د فوځونو جنرالان، قاضیان، قانون پوهان، ښوونکي او اقتصاد پوهان او د تمدن په دغه لویه قافله کې د بیلابیلو درجو کار کونکي شامل دي. له دوی سره د ښیګڼې او نیکۍ یو معیار نه بلکې د هر سړي او ټولګي جلا جلا معیارونه دي. د تمدن په دې نظام کې د کار کولو سره سره د هر یوه په وړاندې جلا جلا اهداف دي. د یو چا په نزد ځاني خوشحالي اصل هدف وي چې د هغه ځاني غوښتنې بشپړې شي. ځینې خلک خپلې خوشحالی پسې لګیدلی وي، د هغه په ذهن کې د خوشحالی نه بل څه مقصد وي ددې شخصي خوشالی د حصول او نه حصول په لحاظ هغه پریکړه کوي چې په ټولنیز ژوند کې کوم چلند ښه دی او یا بد مګر د هغه په څرګند شریفانه صورت موږ په دې اشتباه کې پریوتې یو چې د انساني ټولنې لپاره هغه یو موزون وزیر، قاضي، ښوونکی او یا په بل څه حیثیت د تمدن د ماشین یوه ښه پرزه ده.

په دې توګه د خوشحالی او نیکمرغۍ نه ځینې وګړي د ځانګړو خلکو خوشحالي اخلي چې له هغو سره د دوی مینه او شوق وي. د دوی په اند دا هغه لویه نیکي ده چې د لاسته راوړلو لپاره یې کوښښ کول د دوی په فکر ضروري بریښي، همدغه نقطه نظر بیا د خپل قام نه پرته د نورو ولسونو لپاره زهر ګرځوي.

خو موږ په ظاهري شکل هغه یو مهذب انسان بولو او هغه امانتونه هغه ته سپارو چې په هغو کې د هغه د خپلې طبقې او قام نه پرته د نورو برخه هم وي. په همدې توګه بیلابیل شخصیتونه په هغو خلکو کې موندلی شي. کوم چې کمال لویه نیکي ګڼي او چې مسؤلیت او فریضه د فریضې په توګه مني. په دوی کې زیاتره خلک د خپلو نظریاتو د عملي نتیجو په اعتبار د انساني تهذیب او تمدن لپاره د زهرو حیثیت لري. خو هغوی په خپلو ځانونو د (ترياکو) د نوم کاغذ لګولی دی او زموږ په ټولنیز ژوند کې لګيا دي جذب کيږي.

۲- اوس وړاندې څو د اخلاقو د فلسفې په بنسټیزو پوښتنو کې دویمه مهمه پوښتنه داده چې له موږ سره د خیر او شر ښو او بدو د پیژندلو کومه یوه وسیله ده؟

د کومې سرچینې په لوري رجوع وکړو چې ښه کوم دي او بد کوم دي صحیح څه او غلط څه شی دي ؟

ددې پوښتنو یو ځواب هم انسان نه دی موندلی ددې ډیر ځوابونه دي. د چا په نزد هغه وسیله او سرچینه انساني تجربه ده، د چا په نزد د ژوند قوانین او د حالاتو د وجود پوهه ده. د چا په نزد وجدان دی د چا په نزد عقل دی په دی هکله گڼ افکار دي چې پای نه لري دغه شیان د اخلاقو د سرچینې په توگه منل د اخلاقي نظام له پنگولو سره مترادف دي. که چیرته دا شیان ماخذ او سرچینه وگڼلی شي. نو د اخلاقو لپاره به دا اصول وگرځي چې دا څه ټاکلی معیارنه لري د یوې بهیدونکې مادې په شان بهیږي او په بیلابیلو پیمانو کې جلا جلا شکلونه غوره کوي.

د بشري تجربو څخه د صحیح علم د لاسته راوړلو لپاره له دې نه پرته بله چاره نشته چې ددې په هکله مفصل او بشپړ معلومات راټول کړی شي او د یو بشپړ ذهن او سترگو څښتن ور څخه نتیجې تر لاسه کړي.

واقعیت دادی چې دا دواړه شیان امکان نه لري. دا ځکه چې بشري تجربې لا پای ته نه دي رسیدلې بلکې جریان لري، بیا تر اوسه چې کومې تجربې دي د هغې بیلابیلې برخې د بیلابیلو خلکو په وړاندې دي. هغوی په بیلابیلو ډولونو د خپل ذهن مطابق ور څخه نتیجې راوباسي. نو ددې نیمگړو معلوماتو څخه چې جلا جلا نیمگړي ذهنونه د خپلو هڅو مطابق کومې نتیجې تر لاسه کوي ایا هغه ټولې صحیح کیدلی شي ؟

که چیرې ځواب منفي وي نو هغه ذهنونه څومره په لویې ناروغتیا اخته دي چې د خپل خیر او شر د پیژندلو لپاره د علم او پوهې دغه وسیله بشپړه بولي.

بیا همدغه معامله د ژوند د قوانینو او د حالاتو د وجود هم درواخله بیا خوتاسو د اخلاقي نیکو او بدو د پیژندلو لپاره د هغه وخت انتظار وکړي. ترڅو چې ددې قوانینو او حالاتو په علم درته پوره ډاډ حاصل شي او که نه؟ نو بیا هم ددې نیمگړو معلوماتو پر بنسټ چې تاسو یې هم نیمگړې بولی د بیلابیلو ذهنونو او عملي مرتبو خلک چې بیلابیلې پریکړې کوي د دوی لپاره خیر څه او شر څه شی دی؟ او د علم د هرې یوې نوې برخې د حصول نه وروسته خپلې پریکړې بدلوي تر دې پورې چې د نن ورځې خیر د سبا لپاره شر جوړ شي او د نن شر د سبا لپاره خیر وگرځي. د عقل او وجدان معامله هم له دي نه څه بیلتون نه لري.

جوته ده چې د خیر او شر د پیژندلو څه استعداد عقل ته هم په برخه ده او هر شخص د عقل یو څه برخه لري په همدې توگه د خیر او شر علم یو څه وجداني هم دی چې د هغه الهام د هر انسان

په ضمير کې په فطري توگه صورت نيسي. خو ددې علم لپاره يو هم په ذاتي ډول بس والی نه کوي چې د علم د نهايي او يواځينی وسيلې په حيث انتخاب شي. عقل او يا وجدان چې هريو تاسو په ذاتي توگه بشپړ وبولي، په هر حال به تاسو د علم په يوې داسې وسيلې اعتماد کوي چې نه يوازې په خپل فطرت کې نېمگړې او محدوده ده بلکې هغه چې تر بيلا بيلو اشخاصو، طبقو حالاتو او وختونو پورې ورسېري. نو په بشپړه توگه په بيلا بيلو شيانو د خير او شر پريکړه صادر وي.

دا ټول شيان چې ما اوس ستاسو په وړاندې بيان کړل يوازې تر علمي مقالو او فلسفيانه څېړنو پورې محدود نه دي. بلکې په واقعيت کې د نړۍ په تهذيب او تمدن کې په عمومي توگه ددې عکس په بشپړه توگه څرگند ښکاري ستاسو په تمدن کې چې کوم وگړي کار کوي. برابره خبره ده چې هغوی اميران دي او که مامورين ټول د خير او شر صحيح او ناسم د پېژندلو لپاره په خپل خپل ډول هم ددې سرچينو په لوري رجوع کوي د هر شخص او ټولگې خير او شر د نورو له خير او شر څخه جلا دی تر دې پورې چې د يوه خير د بل لپاره بشپړ شر او د بل شر د بل انتهايي خبردې په دې گډوډۍ کې داخلاقو لپاره څه مضبوط او پوخ بنسټ نه پاتې کېږي.

کوم شيان چې په نړۍ کې د تل لپاره جرم او گناه گڼلي شوي و هغه نن سبا ديوې ډلې په نظر کې خير او ښيگڼه گڼل کېږي او ياکه چېرې په بشپړ ډول خيرنه دې نو د اضافه خبر مرتبه يې موندلې ده په دې توگه کومې نيکې چارې چې انسان تل نيکې گڼلې دي په هغو کې زياتره نن ورځ ټوکې ټکالې گڼلې شي او بيلا بيل ټولگي په هغې نه يوازې د شرم احساس کوي بلکې په ډير فخر او وياړ سره يې په ښکاره ډول تر پښولاندې کوي

پخوا به يو دروغزن دروغ ويل خو په رښتيا و به هم قانع و. خو د نن ورځي فلسفو دروغ خبر گرزولي دي او ددروغو ويلو يې يو باقاعده فن تدوين کړی او په لويه پيمانه ولسونه او حکومتونه دروغ خپروي همدا دهرې بد اخلاقي حالت درواخله تير مهال به بد اخلاقي يوازې بد اخلاقي گڼلې شوه مگر اوس هغه د نوې فلسفې له کبله ټولي مطلقي نيکۍ او ښيگڼې گرزيدلې دي.

۳ - د اخلاقي فلسفې په بنسټيزو پوښتنو کې دريمه پوښتنه داده چې د اخلاقو د قانون ترشا هغه کوم زور او قوت دی چې د هغې په زور او ځواک دغه قانون نافذ کړی شي؟

ددې په ځواب کې چې کوم وگړي د خوشالۍ او کمال قائل دي هغوی وايي. کومې نيکې چې د خوشالۍ او کمال په لوري بوتلونکې وي هغه د پيروۍ ځواک په خپل ځان کې لري په همدې توگه د غم، کړاو او ذلت په لور بوتلونکې بدي پخپله پخپل ځواک د ځانه ساتي له دې نه پرته د اخلاقو د قانون لپاره دڅه بيروني ځواک له سره اړتيا نشته.

بله ډله وایې چې د مسؤلیت قانون د انسان د معقولې ارادې له مخې په خپل ځان باندې یو لازم کړی شوی قانون دی دده لپاره د څه بیروني ځواک اړتیا نه لیدل کیږي.

دریمه ډله سیاسي اقتدار د اخلاقي قانون لپاره اصل نافذه ځواک بولي ددې مسلک له نظره د حکومت او ریاست په لور هغه ټول واک منتقل کیږي هغه چې لومړی دالله جل جلاله لپاره منل شوی و یعنې دا ستونگو لپاره دا خبره چې هغوی ته څه کول په کار دي او څه نه دي په کار د حلالو او حرامو واک دوی دالله عزوجل پر ځای دولت ته سپاري.

څلورمه ډله : دامرتبه او مقام د حکومت پر ځای ټولنې ته ورکوي ددې ټولو ځوابونو په نتیجه کې په نړۍ کې دفساد بې شمیره عملي صورتونه پیداشوي دي او لگيادي پیداکيږي.

لومړنیو دوو ځوابونو انفرادي سرکشی او بغاوت ته دومره هوا ورکړه چې د ټولنیز ژوند شیرازه یې تار په تار کړه بیا ددې عکس العمل د هغو فلسفو په بڼه کې څرگند شو چې د هغو له مخې حکومت ته د الوهیت او خلکو ته د غلامانو مرتبه ورکړی شوه؛ او یا بیا دا قراداد د خوراک او څښاک سره یې د هغوی د خیر او شر واگې هم د ټولنې په لاس کې ورکړل په داسې حال کې چې د الوهیت سپیڅلی مقام نه ریاست او حکومت ته په پرځه ده او نه ټولنې ته .

۴ : د معامله ددې پوښتنې په ځواب کې هم پېښیږي چې هغه کوم محرک دی چې هغه انسان د خپلو طبیعي تمایلاتو پر خلاف د اخلاقي احکامو پابندی ته تیاروي؟ د یو چا په وړاندې یوازې د خوشالی طمع او درنځ او تکلیف ویره ددې لپاره بشپړ محرک وي. ځینې نور بیا یوازې د کمال خواش او دزیان نه د خلاصون تمنا ددې لپاره کافي محرک بولي ځینې نور خلک په انسان کې دقانون د احترام په جذبې اعتماد کوي ځینې نور بیا د حکومت نه داجر هیله او د غضب ویري ته ارزښت ورکوي او ځینې بیا د ټولنې اجر او دغضب ویره داهمیت وړبولي.

په دوی کې هر یو ځواب په عملي توګه زموږ په اخلاقي نظامونو کې دمخکې والي مرتبه حاصله کړي ده او که لږ شان څېړشو نو دا حقیقت په ډیرې اسانۍ سره څرګندیدلی شي چې دا ټول محرکات دبد اخلاقي لپاره هم دومره ښه ثابتیدلی شي حقیقت دادي چې په دوی کې دبد اخلاقي لپاره د محرک جوړیدلو ځواک ډیر زیات دی په هر حال دیوې لوړې مرتبې د اخلاقي توب لپاره دا ټول محرکات په بشپړه توګه بس والی نه کوي .

دا په لنډ ډول ما د نړۍ د اخلاقي حالت جاج اخیستی دی .له دي نه په یو نظر دا محسوس کیږي چې په نړۍ کې نن سبا یوه هر اړخیزه ګډوډي موندلې شي .هر کله چې خلک له الله جل جلت عظمته څخه بې پرواشول نو څه داسې بنسټیز اصول یې ونه موندل چې په هغې سره په بشپړ ډاډ سره د خپلو

اخلاقو تعمیر وکړي. د اخلاقو ټولې بنسټیزې پوښتنې د هغه لپاره په حقیقت کې لاځوابه شوي دي نه خو هغه د هغه لوړ خیر او ښیځنې څه پته معلومه کړه چې هغه دده د هلوځلو انجام گرزیدلی وای چې د هغې په وسیله یې د کړو وړو دښو او بدو یا د صحیح او ناسم پر یکره کیدلی شوه نه یې هغه سرچینه پیدا کړه چې له هغې نه یې په صحیح ډول معلومه کړي وای چې خیر څه او شر څه شی دی او نه یې دالهي لوړ اقتدار په پیژندلو کې بری حاصل کړ چې د هغه د حکم پر بنسټ د اخلاقو لوړې هراړخیزې او نړۍ والې ظابطې ته د نفاذ ځواک په برخه وای. او نه یې داسې ځواک وموند چې د هغې له مخه یې په انسانانو کې په ریښتیا باندې د عمل کولو او له دروغو څخه د ځان ساتلو حقیقي مینه او هڅه پیدا کړي وای انسان چې کوم مهال له الله عزوجل نه په بغاوت لاس پوري کړ نو په خپل سربې ددغو پوښتنو حل کول وغوښتل او په خپل خیال یې حل هم کړل البته داڅو د انسان حل څخه را پیدا شوي نتیجې دي چې نن ورځ یې موږ د اخلاقي ځورنې د یو خطرناکه توپان په څیر په پورته کیدلووینو چې بشپړ انساني تهذیب ته یې ډیر لوی خطر پېښ کړی دی. ایا اوس هغه وخت نه دي را رسېدلی چې موږ هغه بنسټ ولټوو چې پر هغه باندې د انساني اخلاقو د تعمیر مانی ودانه شي؟

په واقعیت کې دا هڅه او څېړنه یوازې یو عملي بحث نه بلکې زموږ د ژوند یو عملي ضرورت هم دی او د وخت نزاکت نور هم ضروري گرزولی دی له دې کبله زه دخپلې څېړنې نتیجه وړاندې کوم او غواړم چې کوم وگړي دا اړتیا محسوسوي نه یوازې دا چې په ډاډه زړه دې زما په نتایجو غورو کړي بلکې په خپله دې هم په بشپړې څېړنې لاس پورې کړي چې دانساني اخلاقو لپاره کوم بنسټ صحیح کیدلی شي؟

د انساني اخلاقو صحیح بنسټونه

زه چې د خپلو څېړنو او تحقیق نه کومو نتېجو ته رسیدلی یم هغه دادي د اخلاقو لپاره یوازې یو بنسټ صحیح دی او هغه موږ ته اسلام راښودلی په دې کې موږ د ټولو اخلاقي فلسفو په هکله د ټولو بنسټیزو پوښتنو ځوابونه موندلی شو داسې ځواب چې په هغه کې هیڅ نیمگړتیا نشته کومي چې په فلسفیانه ځوابونو کې موندلی شي هغه چې. نه خو د هغو له کبله په ټولنه کې د یو مضبوط او پوخ سیرت د بنسټ ډبره ایښودلی شي او نه د بشري تمدن د پراخو مسؤلیتونو د سپارلو قابل گرځیدلی شي. دلته موږ یوه داسې هر اړخیزه اخلاقي لارښوونه موندلی شو چې هغه د ژوند ټولې څانگې د پرمختګ تر لوړو څوکو پورې رسوي. او پر هغه د یو ډیر صالح تمدن مانی ودانیدلی شي. که چیرې په دې اصولو د انفرادي او ټولنیزو کړو وړو بنسټ کیښودلی شي نو انساني ژوند به ددې فساد نه خوندي وساتل شي له کوم سره چې نن ورځ مخامخ شوی.

د کومو دلایلو په رڼا کې چې زه دغې نتيجه ته رسيدلی یم لنډه شرحه به يې گرانو لوستلونکو ته وړاندې کړم.؛

فلسفه چې د کوم ځای نه خپل اخلاقي بحث او څېړنه پيلوي په حقيقت کې هغه د اخلاقي مسئلې بيل نه بلکې د مينځ يو څو نکتې دي.

دا د هغې لومړۍ غلطې ده دا پوښتنه چې د انسان لپاره د عمل د صحت او او غلطۍ معيار څه شی دی ؟

هغه کومه نیکې ده چې تر هغې رسيدل د انسان اصل مطلوب وي په اصل کې دا پوښتنه وروسته ده له دې نه مخکې چې د کومې پوښتنې حل کول ضروري دی هغه دا ده چې په نړۍ کې د انسان حيثيت څه شی دی ؟

دا پوښتنه په ټولو مقدمه ده د حيثيت د ټاکنې نه پرته د اخلاقو پوښتنه نه يوازې دا چې بې مفهومه ده بلکې په دې کې زيات ددې خبرې امکان دی چې په دې توگه کوم اخلاقي ارزښتونه په نښه کړی شي هغه به په بنسټيزه توگه ناسم وي.

د مثال په ډول تاسو ته د کوم شي د تصرف په لړ کې دا پريکړه کول وي چې په دې کې ماته څرنگه کول په کار دي او کوم قسم چلند زما له پاره حق او کوم ډول باطل دی ؟

نو ايا دا پوښتنه تاسو په صحيح طريقه حل کولی شي ترڅو چې لومړی دا خبره سپينه نه کړي چې په دې شي کې ستاسو حيثيت څه شی دی او له دې سره ستاسو د تعلق نوعيت څنگه ده ؟

که چيرې دغه شی د بل چا حاکميت وي او ستاسو حيثيت په کې د يو امين په توگه وي نو په دې صورت کې به ستاسو لپاره د اخلاقي تگلارې نوعيت بل څه وي او که چيری د تاسو بې قیده واک وي نو ستاسو د اخلاقي کړنلارې نوعيت به بله بڼه ولري او خبره يوازې دومره هم نه ده بلکې په حقيقت کې په دې خبره باندې د پريکړې انحصار هم دی چې په دې شي کې ستاسو لپاره د صحيح تگلارې تعينولو حقدار څوک دی ؟ تاسو پخپله او که هغه څوک چې تاسو يې امين ياستی ؟

د اسلام سپيڅلی دين لومړی تر هر څه ددې پوښتنې په لور توجه کوي او موږ ته په څرگند ډول له شک او شېبې نه پرته وايي چې په نړۍ کې د انسان حيثيت د الله جل جلاله د بنده او نايب په حيث دی دلته چې له څومره شپانو سره انسان مخامخ کېږي ټول دالله جلت عظمته ملکيت دي تردې پورې چې انسان او د هغه د جسم ټول ځواکونه هم د انسان خپل ملکيت نه بلکې د الله عزوجل ملکيت دی چې ده ته يې په دې شيانو واک ورکړی او نړۍ ته يې د خپل خليفه او نايب په توگه ليرولی دی په دې خبره کې د هغه يوه ازموینه هم ده د ازموينې وروستی نتيجه په دې نړۍ کې نه راوزي بلکې

کله چې د افرادو، قامونو او د انساني نوعې کار ختم او د انسانانو د هلو ځلو نتيجې د بشپړتيا پړاو ته ورسېږي. نو الله عزوجل به بيا په يو وخت له ټولو خلکو سره د حشر په ميدان کې حساب کوي. او ددې خبرې پريکړه به کوي چې چاد هغه د بندگۍ او نيابت حق پوره کړي. او چا نه دی پوره کړی دا ازموینه به يوازي په هوي خبري کې نه بلکې په ټولو کارونو کې به وي د ژوند دېوې څانگې په هکله نه بلکې په مجموعي توگه به د ټول ژوند سره متعلق وي د نفس او جسم څو مړه ځواکونه چې انسان ته ورکړ شوي د ټولو ازموینه به اخيستله کيږي.

د انساني حيثيت ددې ټاکنې منطقي نتيجه دادي چې په نړۍ کې د خپلې اخلاقي کړنلارې د ټاکلو حق انسان ته نه دی ورکړ شوی بلکې ددې پريکړه دالله جلت عظمته حق دی له دي وروسته د اخلاقو د فلسفې ټولې پوښتنې چې فلسفيانو څيړلې نه يوازې دا چې حل کيدلی شي بلکې ددې خبرې هيڅ ځای نه پاتې کيږي. چې د يوې پوښتنې دې دېرش دېرش ځوابونه وي او په يو يو ځواب دې. د انسانانو يوه يوه ډله د اخلاقو په يو جلا اړخ روانه وي او په تمدني او ټولنيز ژوند کې دي دا وسيدلو سره سره په بيلا بيلو لارو روان وي.

که چيرته د انسان حيثيت ومنلي شي چې اسلام هغه ته ورکړی دی نو دا خبره پخپله ټاکلی شي چې په الهي ازموینه کې بری او دهغه جلت عظمته رضا حاصلول هغه لوړه او بهتره نيکې ده چې پخپله همدغه د ژوند مطلوب او هدف دی

د يوې تگلارې دصحت او غلطۍ چورليز په دې خبره ده چې هغه د نيکۍ په حصول کې تر څومره اندازې مرستندويه او يا خنډ گرزېدلی شي په دي توگه چې دا خبره دلته غوره شي چې دانسان لپاره د ښو او بدو د صحيح او ناسم علم اصلي سرچينه الهي لارښوونې دي. له دې نه پرته چې د علم نورې څومره و سيلې دي ددې اصلي سرچينې مرستندويه خو کيدلی شي خو پخپله اصلي سرچينه نه شي جوړيدلي. او د خبره هم فيصله کيدلی شي چې د اخلاقو د قانون د واجب الاطاعت کيدلو اصل بنسټ يوازي دادی چې هغه د الله عزوجل مقرر کړی قانون دی او د خبره هم سپيناوی مومي چې دښو اخلاقو پابندي او د بدو اخلاقو نه د ځان ساتنې لپاره اصل محرک د الله عزوجل مينه او دهغه د خوښۍ لټول اوله ناخوښۍ نه يې ځان ساتل دي.

بيانو نه يوازي دا چې د اخلاقو فلسفې ټولې بنسټيزې پوښتنې ځوابيږي په حقيقت کې چې په دې بنسټ کوم اخلاقي نظام په پښودريري د هغې په دننه کې په ډيرې متوازنې او متناسبې طريقې ټول اخلاقي نظامونه خپل موزون ځای مومي. کوم چې د اخلاقي فلسفې مفکرينو تجويز کړې دي.

د فلسفي ډوله نظامونو بنسټيزه خرابتيا دانه دی چې په دوی کې د حقيقت اور بنسټينولۍ څه اثار نشته. بلکې ددوی اصلي خرابې داده چې هغوی د صداقت يوه برخه اخيستي او هغه يې پوره کړل (مجموعه) گرزولې نو ځکه ديو جزء د کل (مجموعې) گرزولو لپاره چې څو مره د زيات والي ضرورت پېښېږي د هغې د بشپړتيا لپاره هغوی اړ وومرو د ډيرو باطلو اجزاء و په اخيستلو مجبورېږي. ددې پرمخکس اسلام بشپړ صداقت وړاندې کوي او په دې کلي (مجموعي) صداقت کې ټولې جزيې ر بنسټينولۍ جذبېږي. چې له خلکو سره جلا او نيمگړي وي.

د لته د خوښۍ ځای هم دی خوله دې څخه هغه خوشالي مقصددی چې دالله عزوجل د قانون د پيروۍ په نتيجه کې سړي ته په برخه کېږي. دا خوښي او خوشالي مادي او جسماني هم ده ذهني او روحاني هم په همدې ډول د فرد هم ده د ټولنې او ټول بشریت هم په دې ټولو خوښيو کې ټکر نه بلکې توافق دی: دلته د کمال يو مقام هم دی خو هغه کمال چې په الهي ازموينه کې دسل په سل نمېږي د لاسته راوړلو نتيجه کې په برخه کېږي. او دا د فرد، ټولنې، ولسونو او د بشپړ انسانيت کمال دی صحيح اخلاق او تگلاره هغه ده چې دهغې له کبله هر فرد نه يوازې دا چې د کمال په لوري پرمختگ وکړي بلکې چې د نورو په تکميل کې هم مرستندوی اوسي. او دهیچا په تکميل کې بنديز رانه ولي

دلته د لويديځ فلسفي مفکر د (کانت) قطعي او واجب الاطاعت (Categorical- Imperative) فرضيه هم د بشپړ وياړ مقام مومي د کوم قطعي واجب الاطاعت قانون يادونه چې (کانت) کړې ده. چې پخپله هغه هم ددې توضيح و نکړی شوه په حقيقت کې هغه الهي قانون دی چې د الله جل جلاله عظمت له خوا ټاکلی شوی او د الهي قانون په حيث واجب الاطاعت او بيله ځنډه يې اطاعت کول نېکې ده. په دې توگه د لته د اخلاقي خیر او شر د علم چې کومه سرچينه موږ ته ښودلې شوې ده هغه د علم نورې وسيلې نه نفی کوي دکومو په لور چې فلسفي رجال رجوع کوي بلکې هغه دا ټول د يو نظام جزء گرزوي البته اسلام يې د اصلي سرچينې په توگه نه پېژني د الهي هدايت په وسيله چې موږ ته د خير او شر کوم علم رابخښل شوی هغه اصلي علم دی پاتې شو هغه علوم چې په تجربې او عقل سره معلومېږي. دا ټول د اصلي علم (الهي لارښوونو) شو اهددي کومو شيانو ته چې الهي هدايت خير وايي بشري تجربه او عقل د هغه گواهي ورکوي او د ژوند قوانين يې تصديقوي عقل او وجدان يې دواړه گواهان دي په بېره ويلي شو چې د صداقت اور بنسټينو لۍ معيار يوازي الهي هدايت دی نه د علم نورې وسيلې د بشر تاريخي تجربو او يا د ژوند له قوانينو څخه چې سرچينه يې بشري عقل او وجدان وي که چيرې داسې رايه قايمه کړی شي چې هغه د الهي لارښوونو پرخلاف وي نو اصل اعتبار الهي هدايت

ته ورکول کيږي. له مونږ سره د علم د مستند معيار دشتون گټه داده چې زموږ په علم کې به پوځوالی او انضباط وي. موږ به په بشپړه توګه له انتشار او ګډوډۍ څخه په امن يو چې د يو معيار د نشتوالي له کبله او هغه د (اعجاب کل ذي راي برايه) څخه پيدا کيږي.

په دې توګه دلته د اخلاقو د قانون مرستيال ځواک (Sanction) مسئله هم په دې شان حل کيږي. چې په دې سره د هغو نورو شيانو نفی نه کيږي کوم چې فلسفې پوهانو را مېنځته کړي دي بلکې د هغې سمون پري صورت مومي په کومو غلطو حدودو چې هغوی خواره کړي شوې دي له هغه ځای نه هغوی لرې کولی شي او په يو بشپړ نظام په صحيح ځای کې اېښودلی شي د الله عزوجل قانون دا چې الهي قانون دی په خپل ځان کې د تطبيق او تنفيذ ځواک لري او دا ځواک د هغه مؤمن مسلمان په زړه کې موجود نه وي چې د الله عزوجل د رضا په لاسته راوړلو کې خوښي محسوسوي او پخپله د هغه کمال غوښتونکی دی چې هغه د الله عزوجل په لور دوږتالو په نتيجه کې حاصل کيږي. دا ځواک د مؤمنانو په ټولنه او هغه اسلامي حکومت کې هم موجود وي چې دالهی قانون په واکمنۍ يې د بنسټ ډبره اېښودل شوې وي او د قانون په پابندۍ باندې يو مؤمن تيارولې شي د هغه سوچه وظيفه پېژندنه هم ده، حق ته د حق په سترګه کتل او د هغه خوښول او باطل ته د باطل په سترګه کتل اوله هغه نفرت کول هم دي او هغه تمه او ويره هم ده چې هغه يې له الله جلت عظمته څخه لري.

په بشري ژوند د اسلامي اخلاقو اغيزې

په دې توګه د اسلام ځلانده او نجات بڼونکي لمر هغه بشپړه فکري او عملي ګډوډي پای ته ورسوله او بيا يې د هغه لپاره د اخلاقو ديو بشپړ نظام د بنسټ ډبره کيښودله اسلام چې د الوهيت کوم تصور وړاندې کوي هغه دادی چې الله عزوجل د انسان او ټولو کایناتو يواځیني څښتن، خالق، معبود او واکمن دی چې هېڅوک ور سره شریک نشته د هغه په درگاه کې د خير له د عاء نه پرته په زور سره د سپارښت کولو ځای له سره شتون نه لري. له هغه عزوجل سره د هر انسان د برياليتوب او ناکامۍ چورليز د هغه په خپل عمل دی نه خو څوک د هغه کفاره ګرزيدلی شي. او نه د يو چا د عمل ذمه واري او مسؤليت پر هغه اچولی شي او نه د يو چا د عمل بدله او عوض بل چاته ورکولی شي د هغه جلت عظمته سره د هيچا په نسبت جانبداري نشته چې له يو سړي، يوې کورنۍ او يو قام سره يې د نورو په نسبت زياته مينه او محبت وي ټول انسانان د هغه په وړاندې يو شان دي د ټولو لپاره د اخلاقو يو قانون دی د يو انسان فضيلت هر څه د ديني او اخلاقي فضيلت په اعتبار دی هغه پخپله زيات مهربان دی او رحم يې خوښ دی هغه پخپله فياض دی او سخاوت خوښوي هغه پخپله غفور او بښونکی دی او بښنه يې خوښه ده هغه پخپله عادل دی او عدل خوښوي هغه عزوجل د ظلم، تنګ نظري زړه تنګۍ بي

رحمی. تعصب او نفساني طرفدارۍ نه پاک او سپیڅلی دی نو ځکه بې هغه څوک خوښ دي چې هغوی له دې خبرو څخه پاک وي بیا لویې یوازي د هماغه حق دی نو ځکه بې کبر کول خوښ نه دي الوهیت یوازي د هغه لپاره ده او نور ټول د هغه بندگان دي نو ځکه بې په یو بنده باندې د نورو الوهیت او حاکمیت خوښ نه دی یوازي د ټولو کایناتو څښتن دی له انسانانو سره چې څه دي هغه د امانت په توګه دي نو ځکه د یو انسان لپاره له الله عزوجل نه خپلواکي او د بل چا لپاره قانون جوړول او یو څوک د بل چا لپاره واجب لاطاعت گرزیدل دا هر څه ټول په حقیقت کې غلط دي د ټولو انسانانو د اطاعت وړ هم د هماغه سپیڅلی ذات دی.

د ټولو انسانانو خیر او ګټه په دې کې ده. چې په بشپړه توګه یې په بېره اطاعت وشي بیا همغه محسن د شکر احسان او محبت وړدی هغه د نعمتونو ورکونکی او ددې وړدی چې دهغه په نعمتونو کې د هغه جلت عظمته د غوښتنې سره سم تصرف وکړ شي هغه عادل ذات دی لا زمه ده چې انسان د هغه په عدالت کې دسزاموندلو ویره او د ثواب طمع وساتي هغه علیم او خیرذات دی اود زړونو پټې خبرې او رازونه ورته معلوم دي نو ځکه د ښکاره اخلاقي ښه والي نه هغه ته څوک دوکه نه شي ورکولی هغه د علم او قدرت په لحاظ هر ځای کې موجود دی نو ځکه د اهیله هیڅوک نه شی کولی چې څوک جرم وکړي او د هغه د نیولو څخه به وژغورل شي.

د الوهیت په دې تصور ښه فکر وکړي له دې نه په بشپړه توګه د یوې فطري نتیجې په توګه د انسان لپاره د ژوند یو مکمله اخلاقي نقشه رامېنځته کيږي. او هغه نقشه د هغو ټولو کمزوریو نه خالی ده کوم چې د مشرکانه مذهبونو او د کفري الحادي مسلکونو په اخلاقيانو کې موندلی شي دلته نه خو د اخلاقي ذمه واریو نه دېچ کیدلو لپاره د غلا دروازي پرانستې دي او نه د ظالمانه فلسفو لپاره څه گنجایش شته چې د هغو په نسبت انسان د خپلو رغبتونو پر اساس د انساني نړۍ په ویشلو لاس پورې کړي یوه برخه مجسمه فرښته او بله برخه دې مجسم شیطان جوړشي نه دلته دالحادي اخلاقو هغه بنسټیزه کمزوري موندلی شي چې د هغو له کبله په اخلاقو کې تزلزل رامېنځته کيږي.

د اسلام اخلاقي ښوونې یوه ډیره لوړه او پراخه نتیجه وړاندې کوي چې د هغې دوسعت او لوړتیا څه اندازه نشته او دهغې د انجام په لور د غزیدلو لپاره داسې محرکات برابر وي چې هغه ډیر پاک او سپیڅلې دي بیا دا فکر او باور چې د انسان ازموینه په یو شي کې نه بلکې په ټولو هغو شيانو کې ده چې الله پاک انسان ته ورکړي دي په دې حیثیت نه بلکې په جلا جلا حیثیتونو کې به وي کوم چې انسان ته په برخه شوي او د ژوند په یوه ځانګړې څانګه کې نه بلکې په بشپړ ژوند کې به وي د اخلاقو دغه دایره دومره ارته ده څو مړه چې دا زمونږ دایره ارته شوې ده دانسان عقل د هغه د علم وسایل د

هغه ذهنې او فكري ځواکونه د هغه حواس د هغه جذبات د هغه غوښتنې د هغه جسماني ځواکونه ټول په ازموینه کې شریک دي یعنې د انسان د ټول شخصیت ازموینه اخیستل کیږي.

بیا په بیرون نړۍ کې چې انسان له کومو شیانو سره مخامخ کیږي په کومو شیانو چې دده واک او تصرف دی او له کومو خلکو سره چې په بیلا بیلو ډولونو د هغه اړیکه ده د هغو ټولو سره د هغه د چلند په هکله به بشپړه محاسبه کیږي. د هغو ټولو سره د هغه د سلوک او کړنلارې په هکله به له هغه ازموینه اخیستل کیږي. او له ټولو نه سخت امتحان به په دې خبره کې وي چې انسان دا هر څه د الله عزوجل د الوهیت او دخپلې بندګۍ او نیابت له احساس سره تر سره کړي او که د خپلې ازادۍ او خپلواکۍ له غوښتنو سره او که له الله عزوجل نه پرته د نورو د بندګۍ په چاپیریال کې؟ د اخلاقو په دغه پراخه تصور کې هغه تنګوالی نشته کوم چې د مذهب له محدود تصور څخه را پیدا کیږي.

د اخلاقو پورتنۍ هر اړخیز تصور انسان د ژوند په هر ډګر کې مخته بیایي او دهر ډګر اخلاقي مسئولیتونه ورته په ګوته کوي او هغه اخلاقي اصول ورته وربښي چې په بشپړې پیروۍ سره به یې انسان په هغه الهي ازموینه کې بریالی شي چې هغه د دنیا د ژوند له جلا ډګر سره تعلق لري. بیا دا تصور چې د ازموینې اصلي او وروستنۍ پریکړه به په دې ژوند کې نه بلکه په یو بل ژوند کې به وي. او حقیقي کامیابي او ناکامي هغه ده چې هلته حاصله شي نه دلته دا خبره د نړۍ ژوند او ددې په معاملاتو کې د انسان نظر په بنسټیز ډول تبدیلوي ددې تصور له کبله هغه نتیجې کومې چې په دې نړۍ کې راوړي زموږ لپاره دښه والي او بد والي یا د صحیح او ناسم د حق او باطل د کامیابي او ناکامي اصلي غوڅ او وروستني معیار نه شي پاتې کیدلی نو ځکه د اخلاقو د قانون د پیروي کولو یانه کولو انحصار هم په دې نتیجو نه شي کیدلی، کوم شخص چې دا تصور ومني هغه به د اخلاقو د قانون په پیروۍ کې په هر حال ثابت قدم پاتې وي برابر خبره ده چې په نړۍ کې د هغې نتیجه په ښکاره ډول ښه وي او که بده د بري په ښه څرګند شي او که د ناکامۍ په ښه خو ددې معنا دا نه دی چې دده په نظر کې به د نیوي نتیجې په بشپړه توګه د لحاظ قابلیت ونه لري بلکه ددې معنا یوازې دادی چې د هغه اصلي او وروستنۍ نظر به داخرت په تلپاتې نتیجو وي او دخپل ځان لپاره به هغه تګلاره صحیح بولي چې هغه نتیجې یې په نظر کې ساتلې او غوره کړې وي.

هغه به دیو شي د پریښودلو او یا غوره کولو پریکړه په دې بنسټ نه کوي چې د ژوند په دې لومړي پړاو کې د لذت، خوشالۍ او ګټې لامل دی او که نه، بلکه په دې بنسټ به یې کوي چې د ژوند په وروستنۍ پړاو کې به د خپلو غوڅو نتایجو له مخې څرنگه وي؟

په دې توگه به دهغه اخلاق پرمختللي وي نه دده سیرت بدلیري رابدلیري یعنی د تهذیب او تمدن په ښیرازې سره د هغه په اخلاقي تصور اتو کې به پراخوالی خوارومرو را درومي خو هیڅکله کیدلی نه شي چې د پېښو د هراړخ او د حالاتو د هر تغیر سره د هغه اخلاقي اصول هم بدلون ومومي او له یو شخص څخه دي اخلاقي کربوری جوړشي چې د هغه په اخلاقي سلوک کې دې هیڅ شان پوځوالی نه وي. د اخلاقو له نقطه نظره داخرت اسلامي فکر موږ ته دوه گټې لري اودا په بله وسیله نه حاصلیري .

لومړی: دا چې ددې په وسیله اخلاقي اصول ډیر مضبوط او پوځوالی مومي .
دویم: دا چې ددې په وسیله اخلاقي سیرت ته داسي استقامت په برخه کیږي (چې په هغې کې دا پمان په شرط د بدلون هیڅ خطر نه وي .

په نړۍ کې در ښتینولۍ لس بیلا بیلې نتیجې راوتلی شي او په دې نتیجو نظر لرونکې انسان د وخت او امکاناتو په لحاظ لس ډوله جلا جلا عملي تگلارې غوره کولي شي البته په اخرت کې د صداقت اور ښتینولۍ نتیجه هم یوه وي او هغه مؤمن انسان چې په اخرت باورلري. د دنیوي گټې او زیان له اړخه هم هغه یوه کړنلاره غوره کوي که د دنیا نتایجوته وگورونو بیاخو خیر اوشر د څه ټاکلې شي نوم نه شي پاتې کیدې یوشی د بیلا بیلو نتیجو په لحاظ ځینې وخت خیر وي ځینې وخت شر او دهغې په پیروی کې د دنیا پرست انسان عمل هم بدلیري رابدلیري. البته که د اخرت په نتایجو نظر ساتې نو بیا خو خیر او شر دواړه په غوڅ ډول ټاکل کیدی شي . کوم مؤمن انسان چې په اخرت باور لري د هغه لپاره هیڅکله کیدی نه شي چې ځینې وخت دې د خیر بد انجام اود شر دې ښه انجام و گڼي او په خپل عمل کې دې بدلون راولي.

بیا دا تصور چې په نړۍ کې انسان د الله عزوجل نایب او خلیفه دی او د تصرف او واکمنۍ چې کوم واکونه دلته هغه ته په برخه دي هغه په اصل کې په دې بنسټ دي چې دی دالله جلت عظمته خلیفه دی. او دغه شی د انساني ژوند لپاره لاره او هدف دواړه ټاکې له دې تصور سره لا زمي ده چې دا نسان لپاره خپلواکي او د الله جلت عظمته نه پرته دبل چا بندگي او د مالکیت او لویي ټولې تگلارې دې ناسمې او یوازې همدغسې تگلارې ته دې د صحت گوته ونهول شي

هغه دې پخپلو ټولو تصرفاتو کې دالله د خوښې او دهغه د رالیرلې قانون تابع واوسې له دې څخه دا خبره هم لا زمیري چې انسان دې له یوې خوا پخپلو اخلاقو او سلوک کې د هر یوې داسې عملي تگلاري څخه ځان وساتې چې په هغې کې د خپلواکۍ سرکښۍ او یا د الله عزوجل نه پرته د بل چا د بندگۍ باداری او لویي د ذرې په انډول شک او شبهه وي دا ځکه چې دا درې واړه شیان دده

حيثيت ته زيان رسوي. دده حيثيت خو دنايب او خليفه دی مگر بل لورته به د الله په ملکېت کې دده تصرف او د هغه په مخلوقاتو کې دده کړنلاره او دهغه عزوجل په رعيت واکمني د هغو اخلاقو او هغې کړنلارې په برابرې کوم چې ددې سلطنت اصلي څېښتن په خپل ملک او په خپل رعيت کې غوره کړي دي دا ځکه چې دنيابت د حيثيت غوښتنه دادې چې د بادشاه د نايب پاليسي او تگلاره دې پخپله د بادشاه د کړنلارې او اخلاقو سره په ټکر نه وي په همدې توگه له دې تصور نه دا هم لازميږي چې کوم ځواکونه الله پاک انسان ته ورکړي دې د هغو ټولو استعمال دې دالهي لارښوونو پر بنسټ وي داسي هم ويلي شو چې د بادشاه هغه نايب به سخت مجرم وي چې د بادشاه د خوښې پر ضد يې د هغه په ملکيت او دهغه په رعيت کې تصرف کړی وي او هغه نايب دې هم لوی مجرم و گڼل شي چې کوم اختيارات ده ته بادشاه ورکړي په هغو کې يو اختيار هم استعمال نه کړي اودهغه په ورکړل شوې ځواکونو کې ځنې له مينځه يوسي او کومي وسيلې يې چې هغه ته ورکړې له هغو نه په کار اخيستلو کې له پوهې سره سم له نيمگړتيا څخه کارواخلي. او له هغو مسؤليتونو څخه مخ واړوي د کومو لپاره چې بادشاه مقرر کړی ؤ.

ددې تصور او عقيدې بله لازمي غوښتنه دا هم دې چې د بشري نوعې بشپړ ټولنيز ژوند دې په داسې طريقه برابر شي چې ټول انسانان يعنې د الله عز وجل ټول نائيان دې د هغو مسؤليتونو په سرته رسولو کې کوم چې الله پاک هغوی ته سپارلې دي يو د بل مرسته و کړي او د تمدن او ودانۍ په نظام کې دې څه داسې کارکونکې نه وي چې د هغې له کبله يو انسان د بل انسان او يا يوه ډله د بلې ډلې خلافت په عملي توگه پای ته ورسوي او يا يې په عملي کولو کې خنډونه ايجاد کړي بله بڼه يې داده چې هرکله يو انسان او يا يوه ډله د انساني خلافت او نيابت څخه لاس واخلي او له خپل حقيقي بادشاه څخه په بغاوت لاس پورې کړي.

همدغه اخلاقي کړنلاره ده چې د خلافت د تصور د لازمي نتيجې په توگه د انسان لپاره جوړه شوې پاتې شو د انسان د اخلاقي ژوندانه هدف او دهغه د ټولو هلو ځلو او کوښښونو نصب العین هغه هم له دې تصور سره د منطقي نتيجې په توگه يو ځای ټاکل ددې غوښتنه کوي چې د ځمکې پرمخ د انسان د ژوند هدف د الله جل جلاله د خوښۍ له پوره کولو نه پرته نور هيڅ شی نه دي الله پاک چې د ځمکې د نظم او نسق څومره برخه انسان ته ورسپارلې ده په هغې کې دالهي قانون جاري کول د الله عزوجل له غوښتنې سره سم د عدل او انصاف نظام پر بڼو درول او د شر او فساد نظام چې انسانانو او پيريانو رامېنځته کړی له مېنځه وړل ټولو نيکيو ته وده ورکول او د بديو له مېنځه وړل دا هغه مقصدديچې د هغې په لور به هر انسان خپلو هلو ځلو ته ادامه ورکوي دا هدف يوازي دومره هم نه دی

چې هغه ټول مقاصد له مينځه يوسي چې ماده پالونکو او قام پاله عناصرو د خپل ژوند لپاره مقرر کړي دی بلکې دابه هغه بابيزه او عبث مقاصد وي چې دورحانيت تر غلط تصور لاندې د مذهب خاوندانو ټاکلي دي.

ددغو دواړو ناسمو افکارو ترمېنځ دالهي خلافت تصور دانسان په وړاندې د ژوند يو ډير لوړ او سپېڅلې هدف مخې ته ږدي او هغه ټول ځواکونه او استعدادونه دژوند په هر ډگر کې په کار راوړي اود تهذيب او تمدن د يو ډير صالح نظام د ټينگښت او پرمختگ په خدمت کې يې استعمالوي دا هغه بنسټيز اصول دي چې د انساني اخلاقو د مانۍ د ټينگولو لپاره موږ ته اسلام را په برخه کړي اسلام د يو ځانگړي قام ملکيت نه بلکې د ټول بشريت گډ ميراث تشکيلوي او د ټولو انسانانو دخالاصون او نجان وسيله ده نو پردي اساس هر هغه چاته چې د خپل ځان او بشريت د نجات او خلاصون هيله ولري فکر په کار دی چې ايا د انساني اخلاقو د مانۍ د ودانولو لپاره دا بنسټونه غوره دي کوم چې اسلام موږ ته راکړي او يا هغه چې روحاني او فلسفي مسلکونه يې موږ ته لگيادي رانښي که چيرته د چا زړه داگواهي ورکړي چې داخلاقو لپاره دغه بنسټونه صحيح دي نو بياخو د جاهلي تعصب پربنسټ ددې بنسټونو په منلوکې ځنډکول په کارنه دی

والسلام

